

Bagt hakda meniň öz düşünjäm bar

Category: Goşgular, Kitapcy

написано kitapcy | 23 январа, 2025

Bagt hakda meniň öz düşünjäm bar BAGT HAKDA MENIŇ ÖZ DÜŞÜNJÄM
BAR



Bagt hakda meniň öz düşünjäm bar.
Bagt-gyşdan soňra gülleýän bahar.
Kalba şatlyk dolar, terk eder gahar,
Öýke-kinä orun galmaz göwünde,
Şeýle bolar eken bagtyň çüwende.
Bahar pasly kalba şatlyk eçiler,
Zemine-de täze lybas biçiler,
Bägüller bark urup, elwan açylar,
Ýaz ýagyşy maýsalarý ýuwanda.
Şeýle bolar eken bagtyň çüwende.

Sähramyza bahar gelipdir buşluk,

Göwnüňe täzeden gelen deý ýaşlyk,
Kalbyňam parahat, göwnüň giňişlik,
Agram saljak ýüküň ýokdur eginde.
Şeýle bolar eken bagtyň çüwende.

Ýagmyr ýagyp, mesäp akar ene ýap,
Bilbiller saýraşar, gülälek gülläp,
Gündogardan tylla kimin ýalpyldap,
Daň säher täzeden güneş doganda,
Şeýle bolar eken bagtyň çüwende.

Kalbyňy tämizläp, ruhuňy päkläp,
Ýaman endiklerden özüňi saplap,
Asuda Watanda çaga deý uklap,
Watanyňam gursagyňa syganda,
Şeýle bolar eken bagtyň çüwende.

Sähra çyksaň giňär akyl-pähimiň,
Munda bitmän galmaz hiç bir möhümiň,
Topraga taşlanan her bir tohumyň,
Hasyl berip, miwe bolup düwende,
Şeýle bolar eken bagtyň çüwende.

Azat NURGELDIÝEW. Goşgular